

मस्तिष्कको विकार

मेरो मस्तिष्कमा विकार छ
साथी ! ठूलो विकार छ
कुनै तन्तुमा सुकेका आन्द्राको तार स्वरको भंकार छ
कुनैमा नरककालको वेदनाको चीत्कार छ
साथी ! मेरो मस्तिष्कमा विकार छ

(१)

पहाडपारिको घटना म वारिबाट नै देख्छु
मलाइ कलम नै चाहिन्न म नलीहाडले लेख्छु
किताबको हरेक पाना रगतले लत्पतिएको छ
क्रांतिमा हामी विजयी भयौं जताततै भनिएको छ
आज हाम्रो देशमा जनताको सरकार छ
भर मुलुक घर घरमा एक गाँसको हाहाकार छ
त्यसैले पनि हो कि

साथी ! मेरो मस्तिष्कमा विकार छ

(२)

हात्तीको भारी गैँडाले बोक्न सक्छ बोकालाइ दिनु बेकार छ
उसले पनि बोक्छु भनी आँट गर्नु धिक्कार छ !

अर्थ न बर्थको कुरा यो के लेख्छु मैले ?
यत्रो समाजको अगाडी यो के बोल्छु मैले ?
मलाइ राँचीको अस्पतालमा जाने दरकार छ
खर्चको निम्ति चन्दा माग्छु दिन्छौ कि ?
साथी ! मेरो मस्तिष्कमा विकार छ

(३)

अकबरी सुन त कसीमा घोटेर पो जाँचिन्छ
होइन, गोलमा दलेर के थाहा पाइन्छ ?
विद्या, बुद्धि, अनुभव नहोस् जनताको विश्वास नहोस्
जेलयात्रा र नाराबाजीकै अहंकार छ
साहित्य सडेर, कुहिएर जान्छ ? जाओस् रे !
हामीलाइ राजनीतिसित सरोकार छ
यो देशमा आजको साहित्यकार छ
यिनै सब कारण हुन् जसले गर्दा
साथी ! मेरो मस्तिष्कमा विकार छ

(४)

प्रत्येक घरमा मसान नाचेको उग्र भयानक दृश्य देख्छु
हाडको तरवारले परस्परमा काटाकाट गरेको शब्द सुन्छु
देश चक्काचुर भैसक्यो अब यो कल्ले मिलाउँछ ?
मानिसको सासबाट लाश कुहिएको दुर्गन्ध आउँछ
शराब, सिनेमा, सिगरेटको तैपनि सर्वत्र अधिकार छ
मलाइ दोष नदेऊ, म उति होस पाउन्नै, किनकि
साथी ! मेरो मस्तिष्कमा विकार छ

(५)

देश सुतेको सुत्यै छ, आर्थिक कष्ट उठेको उठ्यै छ
काखका पुत्रको लाशलाइ बोकेर
आफ्नै धोतीको सप्कोले छोपेर
जलाउन दाउरा नपाएर रुँदै हिँडेकी आमालाइ
जब म देख्छु साथी !
महाप्रलय भूकम्पमा पृथ्वीको छाती फाटे भैं
कलेजोमा चिरा चिरा परेर आउँछ मानौँ कर्दले काटे भैं
यता हेर्छु, उही धूले, पुरानो सडकमा
नेताको नयाँ मोटरकार छ
ऐले भर्खर फेरि बिसिसकेँ
यसैले त म बारोबार भन्छु
साथी ! मेरो मस्तिष्कमा विकार छ

(६)